

అతకని బ్రతుకలు

మెన్లో పన్నెండుగంటలు కొట్టింది. అప్పటివరకు రమ్మి అడుతూ కూర్చున్న లెస్టి నెంట్ కర్నల్ కపూర్, మేజర్ బెనర్జీ, కెప్టెన్ మల్ హోత్రా. లెస్టి నెంట్ సింగ్ అందరూ గుడ్ నైట్ చెప్పి వెళ్ళిపోయారు. వరండాలో మేజర్ రావు, కెప్టెన్ మూర్తి మాత్రం మిగిలారు.

మెన్ వరండాలో పెట్రోమాక్స్ చుట్టూ దీసం పురుగులు ఎగురుతున్నాయి. దూరంగా కీచురాళ్ళు రోద, డైనింగ్ హాల్లో కుర్చీలు, బల్లలు సర్దుతున్న చప్పుళ్ళు, కిచెన్లో ప్లేట్ల చప్పుడు, పనివాళ్ళ మాటలు విని పిస్తున్నాయి.

రావు మూడోసారి గ్లాసు పూర్తిచేసి నాలుగోసారి వెయిటర్ని పిలిచాడు. చదువుతున్న మేగ్జైన్లోంచి తలెత్తించాడు మూర్తి. రావు అప్పటికే మామూలుగా లేడు.

“రావ్, ఇటీజ్ టూ మచ్ ఫర్ టుడే కమాన్ లెటజ్ గో” అన్నాడు. రావు జవాబీయలేక.

“రావ్, పన్నెండు దాటింది : చాలా ఆలస్యం అయింది. వెడదాం పద....” మళ్ళీ అన్నాడు మూర్తి ప్రతిక షేబిల్ మీద పడేసి.

వెయిటర్ వచ్చి గానునింపి వెళ్ళాడు. 'డోంట్ వెయిట్ ఫర్ మీ, ఇఫ్ యూ వాంట్ యూ కేన్ గో' అన్నాడు రావు గాను చేతిలోకి తీసుకుంటూ, ఒక్కడినీ వదిలివెళ్ళడానికి మనసువప్పక మళ్ళీ మేగజెను తీసుకున్నాడు మూర్తి. రావువంక ఓసారి చూసి నిట్టూర్చాడు, తను వెకిలే ... రావు అప్పట్లో లేవడని, ఆలా గానుమీద గాను వంటిమీద తెలివిఉన్నంత వరకు త్రాగుతాడని మూర్తికి తెలుసు. తరువాత కేబిల్ మీదకు వ్రాలిన రావుని మెస్ వెయిటరు టీవ్ లోకి చేర్చి డ్రైవర్ కి అప్పగిస్తారు. డ్రైవరు పెంట్ కి తీసికెళ్ళి ఆర్డర్ కి అప్పగిస్తాడు. ఆర్డర్ దొరగారి బూటు విప్పి మంచంమీదకు చేర్చి రగ్గు కప్పుతాడు. మళ్ళీ తెల్లారేవరకు యీ లోకంలోకి రాడు రావు.

మరీ మోతాదు మించిననాడు తనే టీవ్ డ్రైవ్ చేసుకుంటూ పెంట్ కి వెడతాడు రావు డ్రైవ్ చేస్తుంటే ఆ టీపులో ఎవరూ వెళ్ళడానికి ఇష్టపడరు. ఆ సంగతి ఓసారి తనకి బాగా అనుభవమయినది.

ఓసారి అక్కడికి పదిమైళ్ళదూరంలో వున్న యూనిట్ లో పార్టీ జరిగింది. పార్టీ ముగిసేసరికి అర్ధరాత్రి దాటింది. తను రావ్ టీవ్ లో ఎక్కాడు.

టీవ్ స్టార్లుచేయడమే ఏబై మైళ్ళ స్పీడులో వదిలాడు రావు. తను కేంప్ కి, అక్కడికి మధ్యవున్న పదిమైళ్ళలో నాలుగుమైళ్ళు ఘాట్ రోడ్డు వుంది. స్లయిన్ రోడ్డులో తనంత గాభరాపడలేదుగాని, ఘాట్ సెక్షన్ లో కూడా అదే స్పీడుతో వెడుతున్న రావునిచూస్తే గాభరాపుట్టింది. ఓ ప్రక్క ఆకాశాన్నంటే కొండలు, మరోప్రక్క అంతుతెలియని అగాధంలాంటి లోయ. అందులోపడితే పడినట్లుకూడా ఎవరికి అంతుతెలియదు. స్టీరింగ్ గట్టిగా పట్టుకుని, పెదాలు బిగించి, చకచక మలుపులు త్రిప్పేస్తున్న రావుని చూస్తే భయంవేసింది. మలుపుతిరిగినప్పుడల్లా కీచుమంటూ రొదచేస్తూంది టీపు. 'రావ్! స్పీడుతగ్గించు. ప్లీజ్ ! అన్నాడు భయంగా తను. రావు విని పించుకోలేదు.

ఏమిటిమనిషి ? యీ లోకంలో లేదా ? వంటిమీద తెలివిలేదా ? ప్రాణాలమీద ఆశలేదా ? సర్రుమని తిరిగింది జీవు. మలుపులో ఒక వెంట్రుకవారిలో తప్పిందిగాని లేకపోతే యీపాటికి లోయలో పడాల్సింది. "రావ్ స్టాపిట్ !" కోపంగా అరిచాడు గట్టిగా తను. రావ్ వినిపించుకోలేదు. వళ్ళుమండి స్టీరింగ్ గట్టిగా పట్టుకుని, స్విచ్ ఆఫ్ చేసేశాడు తను. సడన్ బ్రేకుతో ఆగింది జీవు. అప్పటికి యీ లోకంలోకి వచ్చాడు రావు. ఉరిమి చూశాడు. ఆ చూపుచూస్తే జీవులో చి తో సేస్తాడేమో ననిపించింది. ఎందు కాపా వన్నట్టు తికణంగా చూశాడు. "రావ్ ఇది ఘాట్ రోడ్ ని మరచి పోయావా ? ఒక్క సెకనులో తప్పిందిగాని ... లేకపోతే" రావ్ కోపంగా చూశాడు. "ఇఫ్ యూ వాంట్ యు కెన్ గెట్ డౌన్ !" అన్నాడు. నిర్మా నుష్యమైన నడిరోడ్డుమీద అర్థరాత్రిదిగి ఎంచేస్తాడు ? భగవంతుడిమీద భారంవేసి కళ్ళుమూసుకు కూర్చున్నాడు. ఆ అనుభవంతో రావ్ జీవులో వెళ్ళడం అంటే భయం తనకి. తనేకాదు రావ్ జీవు ఎవరూ ఎక్కరు ! అందరూ ఎన్నోవిధాల హెచ్చరించారు రావుని యీ విషయంలో !

రావు సిగరెట్ చేతిలో పట్టుకుని కళ్ళుమూసుకుని తల వెనక్కు వాల్చి ఏదో ఆలోచిస్తున్నాడు.

రావుని చూస్తూంటే మూర్తికి ఏదో బాధ కలుగుతూంది ! !.... రావ్ ! ఎందుకిలా మారిపోతున్నాడు ! యిదివరకటి రావుకి యీ సంవ త్సరంనించి మారిన రావుకి ఎంత తేడా ? ఎందుకిలా మారిపోతున్నాడు ? ఎందుకిలా తయారయ్యాడు ? !

ఎన్నోసార్లు వేసుకునే ఆ ప్రశ్నకి మూర్తికి జవాబు దొరకడంలేదు. రావ్ కి, మూర్తికి ముందుపరిచయం పూనాలో యిద్దరూ లెట్టి వెంట్రుకగా వున్నప్పుడు జరిగింది. ఇద్దరూ ఇంజనీర్స్ !

మొదట అసలు రావుని తెలుగువాడనే అనుకోలేదు మూర్తి. ఆరడుగుల పొడుగు. పొడుక్కుతగ్గ లావు. తెల్లటి తెలుపు ఏ పంజాబి వాడో, కాశ్మీరీవాడో అనుకున్నాడు. పేరువిని ఏ కూర్చువాడో, కన్నడం

వాడో అనుకున్నాడు. ఓసారి రావునోట తెలుగుపాట కూనిరాగం విని ఆశ్చర్యంగా అడిగి తెలుసుకున్నాడు. ఆ పరిచయం అలా ఆరంభించింది.

ఆంధ్రదేశంలో ఆంధ్రులమధ్యవుంటే పక్కింటివాడు చనున్నా పట్టించుకోడు. అదే ప్రవాసాంధ్రంలో తెలుగుమాట. తెలుగుమనిషి కనపడితే ప్రాణం లేచివచ్చినట్టుంటుంది. అందులో ఆఫీసర్సులో రావ్, మూ రి ఇద్దరే తెలుగువళ్ళవడం, ఇద్దరూ ఒకే రాంక్ వాళ్ళు, సమవయస్కులు అవడంతో ఇద్దరూ మంచి స్నేహితులయ్యారు కొద్దిరోజుల్లోనే!

అప్పటి స్నేహం.... తరువాత యీ మూడేళ్ళుగా, పాకిస్తాన్ యుద్ధం ఆరంభించిన దగ్గరనించి యీ బోర్డరు ఏరియాస్ లో మళ్ళీ కలిసి వుండడంతో ఆవులులేనిచోట యిద్దరూ మరింత ఆప్తులయ్యారు, రావ్ యీ మధ్యే మేజరయ్యాడు! అయినా ఆ చనువు యింకా అలాగేవుంది యిద్దరి మధ్య!

యుద్ధంముగిసినా.... ఆ హడావిడితగినా వారి సావరాలు మారలేదు. యూనిట్ అక్కడేవుంది యింకా, బోర్డరులో రోడ్డువేయడం, బ్రిడ్జిలుకట్టడం, కందకాలు తవ్వడం.... యుద్ధం ఏ క్షణంవచ్చినా ఎదుర్కోడానికి సర్వసన్నాహాలు అన్నమాట!

అంతా దట్టమైన అడవులు, కొండలు, వాగులు, రకరకాల పంటలు ప్రకృతిదృశ్యాలు చూడానికి మొదట్లో బాగానేవుంటుంది అందరికీ. రాను రాను ఎంతసేపు యూనిఫారాలుతప్ప, మగపురుగులుతప్ప కనపడని ఆప్రదేశాలు విసుగుపర్చిపోయేవి. పెద్దపెద్ద తోటలలో హోదాకి తగినట్టు తెంట్లు.... ఆఫీసర్ల తెంట్స్ కి దూరంగా జవాన్ తెంట్స్. తెంట్స్ కి దూరంగా రెండు ఫరాంగులలో మెస్సు! అంతా క్రమబద్ధమైన జీవితం! లేవడం, చలిలోనే పెరేడ్, బ్రేక్ ఫాస్ట్, ఆఫీసుపని, లంచ్, మళ్ళీపని. సాయంత్రం ఐదుగంటలకే చీకటి! ఆ హరికెన్ లాంతరముందు చదవడానికికూడా బుద్ధిపుట్టక అందరూ ఆరుగంటలకల్లా మెస్సుచేసుతారు టీతాగి, పుస్తకాలు చదువుతూ, రికార్డుపేయరు వింటూ, పేకాడుతూ, తాగుతూ ఎవరిష్టం వచ్చినట్టు వాళ్ళు సరదాగా గడపుతారు. డిన్నరయ్యాక ఓ అరగంటో గంటో బాతఖానీ కొట్టి

ఎవరి టెంట్స్ కి వారు చేరుతారు. యీ దినచర్యలో మార్పు అంటూ వుంటే చుట్టపట్ల యూనిట్స్ కి ఏదో పార్టీల పేరుతో నలుగురు కలసి నాలుగైదు గంటలు గడపడం! బొత్తిగా మెకానికల్ లెఫ్ : బాచిలర్స్ బాధపడేవారు కాదుగాని, పెళ్ళయినవాళ్ళు కాపురం పెట్టడానికిలేక చికాకుగా వుంటారు!

పుస్తకం తిరగేస్తున్న మూర్తి దృష్టి అంతా రావుమీదే వుంది. రావ్ లేవడంకోసం ఓపిగా కనిపెట్టుకుని కూర్చున్నాడు.

రావు ఎందుకిలా అయిపోతున్నాడు! ఎలావుండే మనిషి ఎలా మారి పోయాడు!! సర్వం కోల్పోయినట్టు ఎందుకా దైన్యం! ఎందుకంత నిర్లిప్తత బ్రతుకుమీద! ఏం లోటని! ఏం నష్టపోయాడని ఆ నైరాశ్యం! పూర్వపు చలాకితనం మచ్చుకై నా కనపడదేం!

రావు!.... మనిషి ఎంత అందగాడో మనసూ అంత అందంగా వుండేది! ఎంత సరదాగా వుండేవాడు! రావు ఎక్కడుంటే అక్కడ ఉల్లాసం, ఉత్సాహం వురకలువేసేది! అతనిచుట్టూ ఎప్పుడూ పదిమంది పోగయివుండేవారు! అతనిలో ఆకరణ అలాంటిది అప్పుడు! కొత్తకొత్త విట్లువేస్తూ, పాటలన్నీ వరసలు మార్చేసి ఇష్టంవచ్చినట్లు పాడి అందర్నీ నవ్వించేవాడు. క్లాస్ ఫ్రీటెము దొరికితేచాలు పేక పరిచేవాడు. శలవురోజు వస్తేచాలు పిక్నిక్ లనేవాడు. లేకపోతే చుట్టప్రక్కల అడవులకి తుపాకులు పుచ్చుకుని షికారీకి బయలుదేరదీసేవాడు! అందమైన అమ్మాయిలకి అందమైన పేర్లుపెట్టి అందంగా వర్ణించేవాడు! సరే, తాగడం ముందునించీవుంది కాని యిలా వణుతెలియని తాగుడుకాదు! రావ్ ఎక్కడుంటే ఆ యూనిట్ అంతా ఉల్లాసంగా వుండేది! పె అధికారుమాడా రావ్ ని ఎంతో అభిమానిస్తూ ఎంతో ఆదరం అభిమానం చూపించేవారు.

అలాంటి రావు ... యిప్పుడు ఎవరితోనూ మాట్లాడడు! నవ్వేలేదు. ఆ మొహంమీద!.... పేకాటలు, పూటింగ్లు మానేశాడు. పార్టీలు, పిక్నిక్ లు రిఫ్యూజ్ చేస్తున్నాడు. ఎంతసేపూ తాగుడుతప్ప యింకో పని లేదు. పని కాస్తా అయ్యాక అలా సీసాలు ముందుపెట్టుకుని తాగుతూ, సిగరెట్లమీద సిగరెట్లు తగలేస్తూ అలా అన్యమనస్కంగా కూర్చుంటాడు.

శలవురోజువస్తే పెంట్స్ కి దూరంగా దట్టంగావున్న చెట్లమధ్య రెండు చెట్లకి హెమన్ వేలాడేసి వెల్లకిలా పడుకుని, పక్కన టేవ్రికార్లకు పెట్టుకుని పడుకుంటాడు సిగరెట్లుకాలుస్తూ । అలా గంటలకి గంటలు తిండి తిప్పలకూడా అక్కరలేకుండా పడుకుంటాడు. తను పిలిస్తే వదిలారు పిలవగా పిలవగా యిష్టమయినరోజు లేచివస్తాడు.

రావుతో అసలు మాట్లాడాలంటేనే యీమధ్య భయంగా వుంటోంది. కోపం ఎంత ఎక్కువయింది ! తమమధ్య స్నేహాన్నికూడా దూరంచేస్తున్నాడు. ఎంత అడిగినా ఏం చెప్పడు. రావుని చూస్తూంటే ఎంత బాధగా వుంది ! ఎలాంటివాడు ఎలా అయిపోయాడనిపిస్తుంది ।

మొదట్లో రావ్ లో యీ మార్పుకి, రావ్ లో నిర్దిష్టతకి కొత్త భార్యవియోగం అని అర్థంచేసుకున్నాడు.

రావ్ ది లవ్ మేరేజ్ । కెప్టెన్ గా జబల్ పూర్ లో వుండగా పె అధికారి మేజర్ జనరల్ కూతురుని పెళ్ళిచేసుకున్నాడు. రావ్ తల్లిదండ్రులకి యీ పెళ్ళి యిష్టంలేదు; పంజాబి అమ్మాయి అని వాళ్ళిష్టపడకపోయినా లెక్కచేయకుండా రిజిష్టర్ పెళ్ళి చేసుకున్నాడు.

రావ్ భార్య చాలా అందగత్తెట । అందరూ అన్నారు. లెఫ్టినెంట్ కల్నల్ జెట్టికి రావ్ మామగారు తెలుసు. చాలాసార్లు అన్నాడు.

అంత అందగత్తె అయిన భార్య, హోదా, సిరిసంపద అన్నీవుండి రావ్ లో ఎందుకీ నిస్తేజం ? నిర్దిష్టత ।

పెళ్ళయ్యాక ఓ ఆరునెలలుమాత్రమే ఇద్దరూ కలిసివున్నారు.... తరువాత రావ్ ఫ్రంట్ కి రావల్పిరావడంతో ఆమె ప్రస్తుతం ఢిల్లీలో పుట్టింట్లో వుందిట ।

పెళ్ళయిన వెంటనే భార్యని వదలవలసివచ్చినందుకు రావు ఎంతో ఇదయ్యేవాడు. మనిషిక్కడ, మనసక్కడ అన్నట్లుండేవాడు ప్రతి రెండు మూడు నెలలకి సార్లుతీవు తీసుకుని భార్యదగ్గరకి పరిగె తేవాడు. రెండు రోజులకో ఉత్తరం రావులు రావులు రాసేవాడు । జాలేసేది రావు ఆరాటం, అవస్థ చూస్తే! ట్రాన్స్ ఫర్ కోర్తూ ఎన్నో దరఖాస్తులు పెట్టాడు.

అలాంటిది ఓసారి పదిరోజులు శలవుతీసుకుని వెళ్ళినవాడు నాలుగో రోజునే వచ్చేవాడు లీవు కాన్సిల్ చేసుకుని. అప్పటినించి యీ ఏడాదిలో ఒక్కసారి ఢిల్లీ వెళ్ళలేదు.

అంతే : అప్పటినించీ యిదీవరస :

భార్యతో ఏదన్నా తగవు వచ్చివుంటుందా ? వస్తేమాత్రం భార్య భర్తల కోపం యిన్నాళ్ళుంటుందా ? అంత అందగత్తె అయిన భార్య, ఏరి కోరి చేసుకున్న భార్యభర్తలమధ్య అభిప్రాయభేదా లెందుకు వచ్చి వుంటాయి ? రావులో మార్పుకి కారణం అదా ? కాదా ?

జవాబుతెలియదు మూర్తికి.

ఆలోచనలమధ్య రావుని గమనించలేదు మూర్తి. మెన్ నొకరువచ్చి పిలిచేవరకు. అప్పటికి ... రావు ముందు టేబిల్ మీదకి వాలివున్నాడు. మెల్లిగా నొకరు సాయంతో రావుని జీపులోచేర్చి టెంట్ కి తీసికెళ్ళాడు మూర్తి.

ఆ రోజు శలవు. మధ్యాహ్నం నిద్రలేచి బద్దకంగా ఆవులిస్తూ టెంట్ బయటికి వచ్చాడు మూర్తి.

అందరూ రాత్రి పార్టీనుంచి చాలా ఆలస్యంగావచ్చారేమో మంచి నిద్రలో వున్నారు. అంతటా నిశబ్దంగా వుంది. పక్కనే పారుతున్న వాగు శబ్దం, అప్పుకప్పుడు పక్షుల కిలకిలారావాయి. ఎంతో ప్రశాంతంగావుంది అంతటా : పక్క టెంట్ లోకి చూశాడు మూర్తి. రావ్ టెంట్ లో లేడు ! అంటే ఎక్కడుంటాడో మూర్తికి తెలుసు :

చన్నీళ్ళతో మొహం కడుక్కుని రావు దగ్గరకి బయలుదేరాడు మూర్తి.

యథాప్రకారం హెమన్ వేలాడేసి తలకింద చేతులు పెట్టుకుని కళ్ళ మూసుకుని పడుకున్నాడు రావు.

పక్కన ఫోర్డింగ్ టేబిల్ మీద టేవ్రికార్డర్ మెల్లిగా తలత్ ఘజల్ పాడుతూంది.

“రో రో బీతా జీవన్ సారా జీవన్ సారా

ఆయే న మన్ కామీత్ హమారా రో రో బీతా

ఖుషియోంకా సబ్ గీత్ చురాకర్ ప్యార్ కా జల్ తా దీవ్

భుజాకర్

టూట్ లియా సారా జీవన్ మైహు అకేలా రో రో ... ”

తలత్ గొంతులోని విషాదం వింటూంటే రావు మనసులో నిండిన బాధనే ఆలాపిస్తున్నాడా అనిపించింది. అలా ఏదో పోగొట్టుకున్నవాడిలా పడుకున్న రావుని చూస్తుంటే బాధనిపించింది.

రావు నిద్రపోతున్నాడేమో : మూర్తివచ్చిన అలికిడికూడా కళ్ళు విప్పలేదు. పక్కనున్న కాన్వాసు కుర్చీ జరుపుకుని కూర్చున్నాడు మూర్తి. రావు అంతవరకు వదిలి వెళ్లిన పుస్తకం తీసుకున్నాడు. పుస్తకంలోంచి ఓ ఫోటో జారి కిందపడింది గడ్డిలో : వంగితిసిన మూర్తి చూపు అట్టే నిలిచి పోయింది. అబ్బ ! ఏం అందం !

రావు భార్య ఫోటో గాబోలు : ‘టూ రావ్ డార్లింగ్’ — ‘ప్రీతి’ అని వుంది ఫోటో వెనకాల :

ప్రీతి ! ఎంత చక్కని పేరు ! ఫోటోలోనే ఎంత అందంగా, ఎంత కోమలంగా కనిపిస్తోంది. ఆ కనుబొమలు, చిరునవ్వు చిందించే ఆ పెదాలు, నుదుటిపై పడే ఆ వంకులజుత్తు

అందరూ అంటే ఎమిటో అనుకున్నానుగాని ఇంత అందగత్తె అనుకోలేదు ... అనుకున్నాడు మూర్తి. సరాయిస్త్రీ. స్నేహితుడి భార్య అన్నసంగతికూడా మరచి తదేకంగా ఫోటో చూస్తూ వుండిపోయాడు.

ఎంత ఆదృష్టవంతుడు రావు : ఇంత చక్కని భార్యనుంచుకుని ఎందుకలా ఏదో కొంపమునిగినట్టుంటాడు సిల్లీ ఫెలో !

రావు కా స కదిలాడు, మూర్తి తొందరగా ఫోటో పుస్తకంలో పెట్టేసి, పుస్తకం టేబిల్ మీద పెట్టేశాడు.

రావు లేచాక ఏదో మాట్లాడుతున్నా మూర్తి ఆలోచనలు ప్రీతి చుట్టూనే వున్నాయి.

*

*

*

తరువాత రెండునెలలకి....

మూర్తి ఢిల్లీ వెళ్ళాడు బ్రిగేడియరు రెడ్డిగారి కూతురిపెళ్ళికి. రెడ్డి గారు, మూర్తి తండ్రి ఒక ఊరివారు. ఆ వమిత్రులు : మూర్తిని ఇంట్లో తమ కొడుకులాగే చూసుకుంటారు రెడ్డిదంపతులు. ఎప్పుడు ఢిల్లీ వెళ్ళినా మూర్తి రెడ్డిగారింట్లోనే మకాం.

పెళ్ళికి కాస్త ముందువచ్చి సహాయపడాల్సిందని రెడ్డిగారు చాలా సార్లు రాశారు. మూర్తి తండ్రికూడా తన తరపున కొడుకుని పెళ్ళికి వెళ్ళమని పురమాయింపాడు.

మూర్తి మొత్తం వారంరోజులు కలవు తీసికొని వెళ్ళాడు.

ఉదయం పెళ్ళి ఆడంబరంగా, అట్టహాసంగా ముగిసింది. సాయంత్రం ఓ పెద్ద హోటల్లో రిసెప్షన్ ఏర్పాటుచేశారు. విందుకి పెద్దపెద్ద మిలటరీ అధికారులు హాజరయ్యారు భార్యలతో : చాలా కలర్ ఫుల్ గా వుంది సార్టీ.

మూర్తికూడా ఓ హోస్టలు అయి అతిథులందరిని ఆహ్వానిస్తూ పానీయాలు అందిస్తూ చాలా హడావిడిగా తిరుగుతున్నాడు. అందరూ మిలటరీవారవడంచేత పరివయసులు గుంపులుగుంపులుగా నిల్చుని, కూర్చుని రంగు రంగుల పానీయాలు తాగుతూ నవ్వుకుంటూ మాట్లాడుతున్నారు.

డ్రైంక్స్ ఆఫర్ చేస్తూ, గెస్ట్లని ఆహ్వానిస్తూన్న మూర్తి గుమ్మంలో మెరుపు మెరిసినట్లపించి తిరిగి చూశాడు.

ప్రీతి :రావు భార్య :రావు భార్యేనా ?

అచ్చు అలాగే వుంది : ఫోటోలో కంటే వెయ్యిరెట్లు అందంగా వుందనిపించింది మూర్తికి. ముట్టుకుంటే రక్తం చిందుతుందేమో ననిపించే కోమలత్వం : పొడుగ్గా, సన్నగా నాజుగ్గా ... లేగులాబి రంగు ఎందుకు పనికి వస్తుంది ఆ రంగు ముందు : వంటి రంగుకి చీర రంగుకి తేడా తెలియని లేగులాబి ఎంబ్రాయిడరీ చేసిన ఫారెన్ షిఫాన్ చీర, అదేరంగు స్లీవ్లెస్ టాకెట్టు, అందంగా ఆధునికంగా చుట్టిన జుత్తుముడి, గులాబి చెప్పులు, గులాబి హేండ్ బాగ్ సిగలో విరిసి విరియని గులాబి పైనించి

క్రిందదాకా మంచులో తడిసి ఉషాకాంతిలో మెరిసిపోయే లేగులాబిలా వుంది :

రెప్పవేయడం మరచిపోయాడు మూర్తి.

ఇంత అందం : అన్నీ ఇలా ఒకచోట కలియడం అపురూపం : యింత అద్భుతమైన అందం చూడగలిగిన తన అదృష్టాన్ని అభినందించు కున్నాడు మూర్తి : రావు అదృష్టానికి ఆ క్షణంలో ఎంతో అసూయ కలిగింది మూర్తికి.

ఇంత అదృష్టానికి స్వంతదారుడయి ఆ రావు ఆముదం తాగిన మొఖంపెట్టుకుని కూర్చుంటాడేం :

ఆమెప్రక్కన పొడుగ్గా, సన్నగా, తెల్లగా వున్న ఓ యువకు డున్నాడు. ఇద్దరు ఒకరినొకరు రాసుకుంటూ, నవ్వుకుంటూ, మాట్లాడు కుంటూ లోపలికి వస్తున్నారు.

మూర్తి ఎదురెళ్ళాడు ఆహ్వానించడానికి సంభ్రమంగా, నమస్కారం చేసి తనని పరిచయం చేసుకుంటూ ఇద్దరినీ. సోఫాల దగ్గరికి లీడ్ చేశాడు.

“ఏం తీసుకుంటారు ?” వంగి, మర్యాదగా అడిగాడు హిందీలో.

“ఎనీథింగ్ :” నెమ్మదిగా నవ్వుతూ అంది ఆమె.

రెడ్డిదంపతులు వచ్చి పలకరించారు. మిసెస్ రెడ్డి ఏదో అడిగింది కాబోలు, “డాడికి వంట్లో బాగులేదు ... మమ్మీ నన్ను వెళ్ళమంది. అందుకు రాజేన్ వస్తూంటే అతని కారులో వచ్చాను” అంటూంది హిందీలో.

ఆ క్షణంనించి మూర్తి చుట్టూ చూడడం మానేసి ఆమెమీదే దృష్టి పెట్టుకుని కూర్చున్నాడు. రావలసిన గెస్ట్లు అందరూ వచ్చేవారుకనక తీరుబాటుగా ప్రీతి సోఫాకి కాస్తదూరంగా కూర్చుని ఆమెని సునిశితంగా గమనించసాగాడు మూర్తి.

ఆమె ఏ మాత్రం అభ్యంతరం చెప్పకుండా ఓ గ్లాసు షాంపెన్, మరో పెగ్ పిస్కీ తాగడం ... మగవాళ్ళతో చేతులు కలుపుతూ ఛలోకులు ఆడడం ... మ్యూజిక్ మొదలవగానే అడిగిన అందరితో డాన్సుచేసే ఆమె

అడుగుల చాతుర్యం, ఆమె శరీరం వంపుల్ని, ఆమె హాయిలని, విలాసాన్ని ... రెప్పవేయకుండా చూశాడు మూర్తి.

ఆమెకి తెలియనివారే లేరులావుంది : 'హలో !' అని అందరూ వలకరిస్తున్నారు నవ్వుతూ ఏదో మాట్లాడుతున్నారు.... చేతులుకలిపి ఏదో ప్రశ్నిస్తున్నారు అందరితో చనువుగా మాట్లాడుతూంది ఒక్కోసారి ఎందుకో విరగబడి నవ్వుతూంది.

మూర్తి యింక చూస్తూ కూర్చోలేకపోయాడు. ఆమెని పరిచయం చేసుకుని మాట్లాడాలి. రావు ఫ్రెండునని పరిచయం చేసుకోవాలి.

ఆమె వంటరిగావున్న క్షణంకోసం ఎదురుచూసి ఆమె పక్కన నిలబడ్డాడు. ఆమె చిరునవ్వుతో కళ్ళెత్తి చూసింది.

తనని తాను పరిచయం చేసుకున్నాడు... మూర్తితో చేయికలిపి 'హాడు యాడు ...' అంది సుతారంగా. ఏదో మర్యాదమాటలు నాలుగు మాట్లాడింది. అదే అదనని రావు తన కెంత ఆప్తమిత్రుడో తెలియచెప్పాడు మూర్తి.

అంతవరకు నవ్వుతూ మాట్లాడిన ఆమె మొహం కాస్త ఎర్రబడింది.... 'ఐసీ !' అంది. క్రిందపెదవి కాస్త నొక్కిపట్టి.

వెంటనే ఎవరో పిలుస్తున్నట్టుగా, ఎవరినో వలకరిస్తూ తొందరగా అక్కడ నించి ఇంకోవైపు వెళ్ళిపోయింది.

మూర్తి చాలా నిరుత్సాహపడ్డాడు. ఆమెతో ఎన్నో మాట్లాడా అనుకున్నాడు. రావులో మార్పుగురించి చర్చించాలని, రావ్ లో స్టబ్లతకి విరుగుడు మీరేనని చనువుచేసుకుని చెప్పాలని.... ఎన్నో చెప్పాలని అనుకున్నాడు. కాని అలా అంటే అంటనట్టు తెంచుకుని ఆమె వెళ్ళిపోతే వళ్ళి వెళ్ళి వెంటబడి మాట్లాడడం ఏం సభ్యత అని వూరుకున్నాడు. తరువాత ఉత్సాహంఅంతా చచ్చిపోయినట్లయింది మూర్తికి.

పార్టీ ముగిసింది.

*

*

*

కారులో రెడ్డి దంపతులతో ఇంటికి వస్తుంటే ప్రీతిగురించి తెలుసు కోవాలన్న ఆరాటాన్ని అదుపులో పెట్టుకోలేకపోయాడు మూర్తి.

“ఆమె ఎవరు : ఆ ప్రీతి అన్న ఆమె చాలా ఫార్వర్డ్ గా వుందే : చక్కగా డ్రింక్స్ తాగేస్తూందే... డాన్సుకూడా బాగా చేస్తూంది.... ఎలాగైనా సంజాబి లేడీస్ చాలా ఫార్వర్డ్ గా వుంటారు గదూ !....” సంభాషణకి ఉపక్రమించాడు ఏంతెలీనట్టు మూర్తి.

రెడ్డిగారు కొంటెగా నవ్వారు.... “నీ కళ్ళుకూడా ఆ అమ్మాయిమీద పడ్డాయన్నమాట :.... నో యూస్ మే బాయ్ :... షి యాజ్ ఆల్ రెడ్డి మారీడ్” అన్నారు భార్యవైపు నవ్వుతూ చూసి.

మూర్తి సిగ్గుపడ్డాడు.

“ఒక్క పెళ్ళేంబర్మ :.... చేసుకోడానికి వీలయితే రోజుకో పెళ్ళి చేసుకునేది” ఎకనక్కెంగా అంది మిసెస్ రెడ్డి.

“మరీ అంతలా మాట్లాడకు... మీ ఆడవాళ్ళకి తమకంటే అందమైన ఆడదాన్ని చూస్తే అసూయ....” ఉడికించినట్లు అన్నారు రెడ్డిగారు.

“చాలెండి : నాకా అమ్మాయిని చూస్తే అసూయ ఏమిటి :.... ఏభై ఏళ్ళు వచ్చాయి; నా కూతురివయసు అమ్మాయిని చూసి నా కసూయ ఏమిటి? ఆవిడగారి బుద్ధులనిబట్టి అలా అన్నానుగాని....”

“ఆ.... ఇదిగో పులంటే అదిగో తోకంటుంది లోకం :.... కాస్త ఫార్వర్డ్ గా వుంటే ఏదో అంటారు.... అవన్నీ నిజమనుకోడం.... నిజమని మనమూ అనడం” భార్యని మందలిస్తున్నట్లు అన్నారు.

“నేను నోరు మూసుకుంటే లోకం మూసుకుంటుందా? ఆ అమ్మాయి తిరిగే తిరుగుళ్ళు, అర్థరాతిదాకా నాట్యాలుచేసే క్లబ్బులు, ఆడదాన్నని మరచిపోయి మగళ్ళతో సమానంగా తాగడం, అడగని మగాడిది పాపం అన్నట్టు రోజుకోడితో సినిమాలు, షికార్లు, క్లబ్బులంట తిరగడం ఎవరికి తెలీందీ.... కాస్తోకూస్తో నిప్పులేందే పొగ ఎందుకు వస్తుంది....?”

“ఏమో, మన కెందుకు.... టూ ఫార్వర్డ్ లే ఆ అమ్మాయి....” రెడ్డి అన్నారు మూర్తివంక చూస్తూ.

“మొగుడు దగ్గర లేదేమో ఆ తిరుగుడికి మరీ అంతుపొంతు లేదు ... అసలు మొగుడికి పెళ్ళానికి అంచేతే పడటంలేదని, మొగుడు అందుకే రావడంలేదని అంటారు... ఎంతవరకు నిజమో :”

“అదంతా ఏం లేదులే !”

“లేకపోవడం ఏమిటి.... మొన్న మిసెస్ సిన్వా అంది.... భార్య భర్తలకి పడడంలేదని... యీవిడ వ్యవహారం నచ్చక.... చెప్పినా లక్ష్య పెట్టలేదని అతను అసలు రావడం మానేశాడట !.... ఉత్తరాలుకూడా రాసుకోడంలేదట ఆఖరికి”

“ఆ... యీవిడ వెళ్ళి చూసిందా : లేకపోతే వాళ్ళు వచ్చి చెప్పారా ?....

“ఇలాంటివి ఎక్కడ దాగుతాయండి. వీళ్ళయిల్లు, వాళ్ళయిల్లు పక్క పక్కనేగా వాళ్ళ ఆయా మిసెస్ సిన్వాతో అందిట. రెండు మూడు సార్లు ప్రీతి మొగుడు వూరినించి వచ్చేసరికి యీవిడగారు ఎవరెవరి కారులలోనో అర్థరాత్రి దిగడం. ఆ నవ్వులు, ఆ వికారాలు అవి చూశాడట అతను. రెండుమూడుసార్లు చూశాక ఓసారి యిద్దరూ దెబ్బలాడుకున్నారట. ‘ఇలాంటివి నాకు నచ్చవు .. యీ అర్థరాత్రి క్లబ్బుల తిరుగుడు మానేయ’ మన్నాడట.

‘పదోశతాబ్దపు మవిషిలా మాట్లాడకు. తిరిగితే తప్పేమిటి ?’ ప్రీతి అందిట.

‘నాగరికత అంటే రోజుకో మొగాడితో తిరగడం కాదు : నా భార్య అలా తిరగడం నా కిష్టంలేదు’ అన్నాడట అతను. ‘అలా నా కిష్టం’ అందిట ప్రీతి పెంకిగా.

అంతే! వున్నపాటున వెళ్ళిపోయాడట అతను.... మరి రాలేదుట అప్పటినుంచి. అంతా చూసినట్టు, విన్నట్టు విశదపరచింది మిసెస్ రెడ్డి.

“అతను తెలుగువాడు.... మిలటరీవాడే, మేజర్ అనుకుంటాను : ఎంతయినా తెలుగువాడు, మన సంస్కృతికి, వీళ్ళ ఆచారవ్యవహారాలకి తేడావుంటుంది. అందులో ప్రీతి - ప్రీతికుటుంబం ముందునించి చాలా ఫార్

వర్తగా వుండే మనుష్యులు.... అతనికి ఇదంతా సరిపడినట్టులేదు...." రెడ్డి గారు సాలోచనగా అన్నారు.

"ఉత్త ఫార్వర్వనెస్ అయితే అందరూ యింకోలా ఎందుకంటా రండీ.... ఆ అమ్మాయికి ముందునించీ మరీ ఎక్కువ ఫ్రీడమ్ ఇచ్చేశారు తల్లితండ్రీ.... ఇష్టంవచ్చినట్టు ప్రతివారితో రాత్రనక పగలనక తిరగడం ముందునించీ వుండటం ! ఈ అమ్మాయి అందంచూసి మోసపోయి వుంటాడు పాపం అతను.... సిక్నేపంలా, మంచిఅందంగా, మంచి పొజిషన్ లో వుండే మొగుడండగా యీ తిరుగుళ్ళు ఎందుకో !.... యిన్నాళ్ళు ఓ మేజర్ తో తిరిగింది. యిప్పుడు యీ కెప్టెన్ రాజేన్ ని పట్టింది.... ఏ మొగుడు భరిస్తాడు యీ వ్యవహారం అంతా...."

భార్యభర్తల సంభాషణ అంతా మౌనంగా విన్న మూర్తికి ఇంకేం అడగనవసరం లేకుండానే అంతా అర్థం అయింది.

కొద్దిక్షణాలకిందట రావు అదృష్టానికి అసూయపడ మూర్తి యీ క్షణంలో రావుని తల్చుకుని 'హార్ ఫెలో' అని నిట్టూర్చాడు.

